



# दैनिक न्याय साक्षी

## अधिकार से न्याय तक

आवश्यक सूचना

आप सभी को सूचित करते हर्ष हो रहा है, कि न्यायसाक्षी अधिकार से न्याय तक का सर्वे का कार्य तेजी से चल रहा है, जल्द ही सर्वे की टीम आपके घर विजिट करेगी, कृपया अपनी प्रति सुरक्षित कराएं।

RNI NO - CHHIN/2018/76480

Postal Registration No-055/Raigarh DN CG

रायगढ़, सोमवार 15 जुलाई 2024

पृष्ठ-4, मूल्य 3 रुपए

वर्ष-06, अंक- 288

### महत्वपूर्ण एवं खास

अस्पताल में दिनदहाड़े सनसनीखेज वारदात, मरीज की गोली मारकर हत्या

नई दिल्ली (आरएनएस)। देश की राजधानी दिल्ली से बड़ी खबर सामने आ रही है। खबर यह है कि यहाँ जीटीबी अस्पताल में एक मरीज की गोली मारकर हत्या कर दी गई। रविवार दोपहर बाद करीब चार बजे एक युवक जीटीबी अस्पताल के वार्ड नंबर-24 में दाखिल हुआ और एक मरीज को उसने गोली मार दी। मृतक का नाम रियाजुद्दीन है और वह पेट में संक्रमण को लेकर जीटीबी हॉस्पिटल में भर्ती हुआ था। रियाजुद्दीन खजूरी का रहने वाला था। घटना की सूचना के बाद पुलिस मौके पर पहुंच गई। फिलहाल, हत्या की वजह अभी साफ नहीं हो पाई है। अधिक जानकारी की प्रतीक्षा है।

मोहाली में पुलिस और गैंगस्टर के बीच मुठभेड़, क्रॉस फायरिंग के बाद 2 बदमाश काबू

पटियाला (आरएनएस)। पंजाब के मोहाली में बनुड के पास पुलिस और गैंगस्टर के बीच मुठभेड़ हुई है। जानकारी के अनुसार इसमें गैंगस्टर के पैर में गोली लगी है। क्रॉस फायरिंग के बाद पुलिस ने गैंगस्टर को काबू कर लिया है। वह विदेश में रहने वाले गैंगस्टर के इशारे पर वारदातों को अंजाम देता था। उसके पास से हथियार भी बरामद हुए हैं। एकड़ गैंगस्टर दीपक जालंधर और रमनदीप बठिंडा का रहने वाला है। गैंगस्टर पटियाला में 2 वारदातों को अंजाम दे चुके हैं। पंजाब पुलिस ने मुठभेड़ के बाद दीपक और रमनदीप सिंह को गिरफ्तार कर लिया और 12 घंटे के भीतर दो घटनाओं को सुलझा लिया। इन गैंगस्टरों ने कल दे रात राजपुरा-पटियाला टोल प्लाजा और राजपुरा में एक शराब के ठेके पर हुई गोलीबारी की दो घटनाओं को अंजाम दिया था। वे मोहाली से आ रहे थे जब पुलिस टीम ने उसे रोका तो गिरफ्तारी से बचने की कोशिश में गैंगस्टरों ने पुलिस टीम पर गोलाबारी चला दी। पुलिस टीम ने आत्मरक्षा में जवाबी फायरिंग की और क्रॉस फायरिंग में एक गैंगस्टर घायल हो गया। डीजीपी गौरव यादव ने कहा कि 12 घंटे के भीतर 2 वारदातों को सुलझा लिया गया है।

मणिपुर में सीआरपीएफ के काफिले पर आतंकी हमला, जवान शहीद, 3 पुलिसकर्मी घायल

इंफाल (आरएनएस)। मणिपुर के जिरिबाम में रविवार को संदिग्ध कुकी अग्रवासियों के हमले में केंद्रीय रिजर्व पुलिस बल (सीआरपीएफ) का एक जवान शहीद हो गया जबकि सीआरपीएफ का एक जवान और मणिपुर पुलिस के दो जवान घायल हो गये। पुलिस ने शहीद सीआरपीएफ जवान की पहचान अजय कुमार झा के रूप में की है। सभी घायल कर्मियों का इलाज जिरिबाम अस्पताल में किया गया। सेइजांग कुकी गांव के भारी हथियारों से लैस आतंकवादियों ने रविवार सुबह एक बड़ा हमला शुरू कर दिया और उन्होंने तीन घंटे से अधिक समय तक मैतेई गांव और सुरक्षा कर्मियों को निशाना बनाया। पुलिस ने कहा कि सीआरपीएफ कर्मियों के सिर पर उस समय गोली मारी गई जब वह वाहन चला रहा था। जिरिबाम के एक निवासी ने कहा, जिस सटीकता से हमले किए गए, उससे पता चलता है कि आतंकवादी अत्याधुनिक हथियारों का इस्तेमाल कर रहे थे। यह पांचवाँ बार था जब उसी क्षेत्र से हमले किए गए और क्षेत्र की खोज के प्रयासों को कुकी महिलाओं ने रोक दिया। संयुक्त टीम ने सीआरपीएफ और पुलिस जवानों पर हमला करने वाले अग्रवासियों की तलाश शुरू कर दी है।

नीट विवाद : एनटीए ने मामलों को सुप्रीम कोर्ट में स्थानांतरित करने के लिए नई याचिकाएं दायर कीं

नई दिल्ली (आरएनएस)। नेशनल टैरिफिंग एजेंसी (एनटीए) ने राजस्थान उच्च न्यायालय के समक्ष कथित नीट (यूजी) पेपर लीक से जुड़े लंबित मामलों को सुप्रीम कोर्ट में स्थानांतरित करने के लिए नई याचिकाएं दायर की हैं। सुप्रीम कोर्ट की वेबसाइट पर जारी वाद सूची के अनुसार, इस मामले पर 15 जुलाई को भारत के मुख्य न्यायाधीश (सीजेआई) डी.वाई. चंद्रचूड़ की अध्यक्षता वाली खंडपीठ सुनवाई करेगी जिसमें न्यायमूर्ति जे.बी. पारदीवाला और न्यायमूर्ति मनोज मिश्रा भी शामिल हैं। इससे पहले 20 जून को शीर्ष अदालत ने देश के विभिन्न उच्च न्यायालयों के समक्ष नीट (यूजी) पेपर लीक से जुड़े लंबित मामलों की सुनवाई पर रोक लगा दी थी और एनटीए को ग्रेस मार्क्स में गडबडी से जुड़ी याचिकाओं को सुप्रीम कोर्ट में स्थानांतरित करने के आवेदन वापस लेने की अनुमति दी थी।

### ठाणे में भारी बारिश ने बढ़ाई लोगों की मुश्किल, उफान पर कामवारी नदी; स्कूल बस डूबी

ठाणे | आरएनएस

भिंवंडी में भारी बारिश से कामवारी नदी उफान पर है। नदी किनारे रहने वाले लोगों के घरों में पानी घुस गया है। एक तस्वीर सामने आई है जिसमें पानी की चोट में आने से एक स्कूल बस डूब गई।

गनीमत ये रही कि स्कूल बस खाली थी और उसमें कोई बच्चा सवार नहीं था। बस ही नहीं दूसरे कई वाहन सड़क पर जलमग्न दिखे। दरअसल, महाराष्ट्र के ठाणे, कल्याण, भिवंडी में पिछले दो दिनों से मूसलाधार बारिश हो रही है। भारी बारिश के कारण कल्याण रेलवे स्टेशन के बाहर पानी भर गया है। इसके चलते आने-जाने वाले यात्रियों को काफी मुश्किलों का सामना करना पड़ रहा है।

लगातार हो रही बारिश के कारण कई इलाकों में जलभराव की स्थिति देखने को मिल रही है। कल्याण पश्चिम रेलवे स्टेशन के बाहर पानी की निकासी नहीं होने के कारण दीपक होटल से कल्याण कोर्ट तक घुटने तक



पानी भर गया है। लोगों को पानी के बीच से होकर ही गुजरना पड़ रहा है। बता दें कि डॉंबिवली एमआईडीसी स्थित पोस्ट ऑफिस के बाहर भी जलभराव की समस्या बनी हुई है। जो न केवल वाहन चालकों के लिए परेशानी का सबब बन रही है। बल्कि इससे स्थानीय दुकानदारों को भी काफी परेशानी हो रही है। ठाणे शहर के कई

इलाके की सड़कें नदियों में तब्दील हो गई हैं। बता दें कि मानसून सीजन के दौरान महाराष्ट्र में हर साल जलभराव की समस्या देखने को मिलती है। बीएमसी की ओर से जलभराव की समस्या को सुलझाने के दावे भी किए जाते हैं, लेकिन लोगों को हर साल जलभराव की स्थिति का सामना करना पड़ता है।

### रेलवे पुल पर चल रहा था कपल का फोटो शूट, ट्रेन आती देख 90 फीट गहरी खाई में लगा दी छलांग

राजस्थान | आरएनएस

राजस्थान के पाली जिले से एक चौकाने वाली घटना सामने आई है। जिले के जोगमंडी रेलवे पुल पर पति-पत्नी फोटो शूट करवा रहे थे, तभी ट्रेन आ गई। ट्रेन को आता देखकर कपल घबरा गया। ट्रेन से बचने के लिए उन्होंने करीब 90 फीट गहरी खाई में छलांग लगा दी। इस हादसे में दोनों घायल हो गए।

पुलिस ने घटना की जानकारी देते हुए बताया कि सोजन रोड के पास हरियामाली निवासी राहुल मेवाड़ा (22) और उनकी पत्नी जाह्नवी (20) गोरमघाट घूमने आए थे। वे जोगमंडी पुल पर मीटर गेज रेलवे लाइन पर टहल रहे थे, तभी कामलीघाट रेलवे स्टेशन से मारवाड़ पैसंजर ट्रेन आ गई। हालांकि, ट्रेन की स्पीड धीमी थी और वह पुल पर रुक गई, लेकिन तब तक कपल घबरा कर पुल से नीचे कूद चुका था।

रेलवे पुल के पास उनके दो रिश्तेदार भी मौजूद



थे, लेकिन वे ट्रेक पर नहीं थे। वे फोटो और वीडियो क्लिक कर रहे थे, जबकि राहुल और जाह्नवी रेलवे ट्रेक पर चल रहे थे। युगल के पुल से कूदते समय का वीडियो पर सामने आया है। यह वीडियो घटना के समय रिश्तेदार के मोबाइल फोन में रिकार्ड हो गया। ट्रेन के ड्राइवर और गार्ड ने पुल से उतरकर गंभीर रूप से घायल कपल को उठाया और उन्हें फुलाद रेलवे स्टेशन ले गए। वहां से एंबुलेंस की मदद से उन्हें अस्पताल पहुंचाया गया। जाह्नवी को पाली के अस्पताल में भर्ती कराया गया और राहुल को जोधपुर एम्स में भर्ती कराया गया।

### 20 वर्षीय युवक ने ट्रंप पर चलाई थी गोली, हमलावर की हुई पहचान

वाशिंगटन

वाशिंगटन- अमेरिका में पूर्व राष्ट्रपति डोनाल्ड ट्रंप पर हमला करने वाले की पहचान हो गई है। बताया गया है कि 20 साल के लडके ने रैली के दौरान डोनाल्ड ट्रंप को निशाना बनाया। उसने पास की इमारत से डोनाल्ड ट्रंप पर गोलियां दागीं। इसमें एक गोली ट्रंप के कान के पास भी लगी है। डोनाल्ड ट्रंप पर पेंसिल्वेनिया की रैली में हमला करने वाले शस्त्र की पहचान 20 साल के लडके थॉमस मैथ्यू क्रुक्स रूप में हुई है। पेंसिल्वेनिया के बेथेल पार्क के थॉमस मैथ्यू क्रुक्स ने ट्रंप मंच से करीब 130 गज दूर एक संयंत्र की छत पर ऊंचे स्थान से कई गोलियां चलाईं। उसने कान को छूती हुई निकल गई। इसके तत्काल बाद सिक्योरिटी सर्विस वहां से निकालकर ले गईं।



सिक्रेट सर्विस के एक बयान के अनुसार, हमलावर को मौके पर ही जवाबी कार्रवाई में ही मार दिया गया। गोलीबारी की घटना में हमलावर के अलावा भी एक व्यक्ति की मौत हुई है और दो अन्य दर्शक घायल हुए हैं। न्यूयॉर्क पोस्ट के यह 20 वर्षीय युवक बेथेल पार्क का रहने वाला था। यह रैली स्थल से करीब 40 मील दूर एक छोटा कस्बा है। हालांकि अभी यह स्पष्ट नहीं हो पाया है कि उसने ट्रंप पर हमला क्यों किया था। यह घटना उस वक्त हुई जब ट्रंप एक

रैली को संबोधित कर रहे थे। दावा किया गया है कि गोली चलाने वाला भाषण के स्टेशन से करीब 130 यार्ड की दूरी पर था। उसने एआर-स्टाइल राइफल से ट्रंप के ऊपर गोली चलाई थी।

गोली चलाने के कुछ ही पलों के बाद मैथ्यू सीक्रेट सर्विस के स्टाइपर का शिकार बन गया। गोली चलाने वाले को अंजाम तक पहुंचाने के साथ ही सीक्रेट सर्विस ने सोशल मीडिया पर बताया कि ट्रंप सुरक्षित हैं। इसमें यह भी बताया गया कि उन्हें स्थानीय अस्पताल में भर्ती करा दिया गया है।

डोनाल्ड ट्रंप पर फायरिंग के बाद एक्सन में अमेरिकी हाउस पैनल, सीक्रेट सर्विस के हेड से किया जवाब-तलब; मस्क बोले- तुरंत इस्तीफा दें- अमेरिकी राज्य पेन्सिल्वेनिया में पूर्व राष्ट्रपति और

### ट्रक ने कार को मारी टक्कर तीन लोगों की मौत, तीन की हालत गंभीर

सतना | आरएनएस

चित्रकूट रोड पर हुए सड़क हादसे में शनिवार को तीन लोगों की मौत हो गई, जबकि महिलाओं समेत तीन लोग घायल हो गए। मझगांव थाना क्षेत्र में भरगावां मोड़ के पास तेज रफ्तार ट्रक ने आर्टिगा कार को सामने से टक्कर मार दी और काफी दूर तक घसीटता ले गया। हादसे में दो लोगों की मौके पर ही मौत हो गई है जबकि एक 22 वर्षीय युवती ने सतना जिला अस्पताल में दम तोड़ दिया है। ड्राइवर समेत कार की अगली सीट पर बैठे दो लोगों के शव गाड़ी में ही फंस गए थे। सूचना पर पहुंची पुलिस ने स्थानीय लोगों और राहगीरों की मदद से घायलों को एंबुलेंस के जरिए अस्पताल भेजा। ट्रक में बुरी तरह फंसी कार को बाहर निकालने के लिए जेसीबी मंगाई थी। चित्रकूट दर्शन करने जा



रहा था परिवार - बताया जाता है कि सागर और दमोह से तिवारी और दुबे परिवार के सदस्य चित्रकूट दर्शन के लिए जा रहे थे। इसी बीच भरगावां मोड़ के पास सामने से गलत साइड से आ रहे ट्रक ने कार को अपनी चपेट में ले लिया। अस्पताल में दम तोड़ने वाली युवती की पहचान प्राची तिवारी पिता रजनीश तिवारी (22) निवासी दमोह के रूप में हुई है, जबकि मौके पर ही जान गंवाने वालों

की शिनाख्त चंद्रभान तिवारी पिता वासुदेव तिवारी (45) निवासी नेहा नगर मकरोनिया सागर तथा सुदामा दुबे पिता भगवानदास दुबे (75) के तौर पर हुई है। हादसे में दो महिलाओं के अलावा दो बच्चे दर्शु दुबे पिता अविनाश दुबे (दस) तथा अक्षांत दुबे हैं। अक्षांत की हालत भी नाजुक बनी हुई है, उसे सतना जिला अस्पताल से बिला हॉस्पिटल रेफर किया है।

### नई शिक्षा नीति हजारों साल पुरानी संस्कृति और भाषाओं से भी छात्रों को जोड़ेगी : अमित शाह

इंदौर | आरएनएस

मध्य प्रदेश को उच्च शिक्षा के क्षेत्र में रविवार को बड़ी सौगत मिली। इंदौर में आयोजित समारोह में केंद्रीय गृह मंत्री अमित शाह ने प्रदेश के 55 प्रधानमंत्री कॉलेज ऑफ एक्सलेंस की शुरुआत की।

इस अवसर पर उन्होंने कहा, पीएम नरेंद्र मोदी ने हम सबके लिए एक लक्ष्य रखा है, वर्ष 2047 में जब देश की आजादी के 100 साल होंगे, तब तक हमारा देश हर क्षेत्र में विश्व भर में प्रथम होगा, ऐसे भारत का निर्माण करना है। ऐसा शिक्षा नीति को मजबूत किए बिना नहीं हो सकता, इसीलिए पीएम मोदी ने वर्ष 2020



में आगामी 25 साल की जरूरत को पूरा करने वाली सभी चीजों को विजुलाइज करके नई शिक्षा नीति बनाई। यह नई शिक्षा नीति आगामी 25 सालों तक भारत के विद्यार्थियों को विश्व भर के विद्यार्थियों के साथ स्पर्धा के योग्य बनाएगी और दूसरी ओर हजारों साल पुरानी हमारी संस्कृति और भाषाओं के साथ भी

विद्यार्थियों को जोड़ने का काम करेगी।

उन्होंने मध्य प्रदेश सरकार की प्रशंसा करते हुए कहा, 'पूरे देश में अगर सबसे पहले नई शिक्षा नीति कहीं जमीन पर उतरी तो वह मध्य प्रदेश है। पूरे देशभर में इंजीनियरिंग और मेडिकल

साइंस का अभ्यास क्रम अगर किसी राज्य ने अपनी भाषा में अनुवादित किया तो वह मध्य प्रदेश ने किया था। इससे बहुत सारे गरीब बच्चों को मातृभाषा में उच्च शिक्षा, मेडिकल साइंस और इंजीनियरिंग का ज्ञान लेने में लाभ मिला है। आज 500 करोड़ की लागत से कॉलेज आफ

एक्सलेंस का शुभारंभ हो रहा है, यह सिर्फ नाम बदलने का कार्यक्रम नहीं है। इसके पैरामीटर, क्राइटेरिया तय किए गए हैं। यह सभी कॉलेज तय मापदंडों को पूरा करते हैं।

मुख्यमंत्री मोहन यादव और उच्च शिक्षा मंत्री इंद्र सिंह परमार ने भी नई शिक्षा नीति से होने वाले लाभों का जिक्र किया। राज्य के सभी जिलों में प्रधानमंत्री कॉलेज ऑफ एक्सलेंस की शुरुआत हुई है। वर्तमान में मौजूद कॉलेजों को ही अपग्रेड कर नया दर्जा दिया गया है। इन कॉलेजों में सुविधाएं बढ़ाई गई हैं। साथ ही जरूरत के मुताबिक आने वाले समय में प्रोफेसर्स की पदस्थापना की जा रही है।

### भक्तों की जिज्ञासा शांत... 46 साल बाद खुला जगन्नाथ मंदिर का रत्न भंडार

नई दिल्ली | आरएनएस

अगर आपको इस बात की जिज्ञासा है कि ओडिशा के प्राचीन जगन्नाथ मंदिर में कितना रत्न भंडार है तो आपकी यह जिज्ञासा शांत होने वाली है। दरअसल जगन्नाथ मंदिर का रत्न भंडार पूरे 46 साल बाद दोबारा खोला गया। रत्न भंडार खोलने के लिए राज्य सरकार ने 14 जुलाई, 1 बज कर 28 मिनट का समय तय किया था, जिसके बाद वो शुभ घड़ी आ गई जब यह रत्न भंडार खोला गया। इससे पहले रत्न भंडार का दरवाजा 1978 में खोला गया था, उस समय 367 गहने मिले थे, जिनका वजन 4,360 तोला था। उड़ीसा हाईकोर्ट के न्यायाधीश विश्वनाथ रथ, श्री जगन्नाथ मंदिर



प्रशासन (एसजेटीए) के मुख्य प्रशासक अरविंद पाधी, एसएसआई अधीक्षक डीबी गडनायक और पुरी के नाममात्र राजा 'गजपति महाराज' के एक प्रतिनिधि सहित 11 लोग इस टीम का हिस्सा थे। एक अधिकारी ने बताया कि टीम कीमती सामानों की तुरंत सूची तैयार नहीं करेगी। खजाने में वो चीजें हैं, जो उस दौर के राजाओं और भक्तों ने मंदिर में चढ़ाए थे। 12वीं सदी के बने मंदिर में तब से ये चीजें रखी हुई हैं। इस भंडारघर के दो हिस्से हैं, एक बाहरी और एक भीतरी भंडार।

### पृथ्वी पर गिरने वाले हैं 20 उपग्रह, रॉकेट के गलत कक्षा में जाने से हुआ ऐसा

न्यूयॉर्क

अमेरिका के कैलिफोर्निया से फाल्कन-9 रॉकेट से लॉन्च किए गए 20 उपग्रह अब वापस पृथ्वी पर गिरने वाले हैं। इस बीच, निजी कंपनी स्पेसएक्स को करारा झटका लगा है। मस्क की कंपनी ने ये जानकारी दी है। कंपनी ने कहा है कि रॉकेट लॉन्चिंग के समय तकनीकी समस्या आ गई। उस दौरान रॉकेट के दूसरे चरण का इंजन ठीक से काम नहीं कर पाया। उस दौरान इंजन से तरल ऑक्सीजन का रिसाव देखा गया। इसके चलते रॉकेट पृथ्वी की बहुत



नीचे कक्षा में स्थापित हो गए। कंपनी ने यह भी बताया कि कक्षा के सबसे निचले बिंदु से रॉकेट को ऊपर उठाने के लिए उनकी टीम द्वारा कोशिशें की गईं, लेकिन वे उस बिंदु पर आ चुके थे जहां से उन्हें ऊपर ले जाना संभव नहीं था। स्पेसएक्स ने कहा कि उसकी टीम ने 10 उपग्रहों से संपर्क किया और उनके आयन थ्रस्टर्स का उपयोग

करके कक्षा बढ़ाने की कोशिशें कीं। लेकिन वे पृथ्वी से केवल 135 किमी ऊपर ही थे। हालांकि स्पेसएक्स ने यह भी आश्वासन दिया है कि उपग्रहों के पृथ्वी के वायुमंडल में फिर से प्रवेश करने से कक्षा में मौजूद अन्य उपग्रहों या सार्वजनिक सुरक्षा को कोई खतरा नहीं है।

एलन मस्क ने भी स्पेसएक्स द्वारा किए गए पोस्ट पर प्रतिक्रिया दी है। उन्होंने कहा कि हम आयन थ्रस्टर्स को वॉर्प 9 के समकक्ष चलाने के लिए सैटेलाइट सॉफ्टवेयर को अपडेट कर रहे हैं। यह शायद काम नहीं करेगा, लेकिन हम कोशिशें कर रहे हैं।

### वकील एपी सिंह ने हाथरस घटना पर जांच कमेटी को दी शिकायत की कॉपी, हादसे को बताया सुनियोजित

हाथरस | आरएनएस

दो जुलाई को हाथरस में हुई घटना में 100 से अधिक लोगों की जान चली गई थी और कई लोग घायल हुए थे। अब नारायण साकार हरि एवं मानव मंगल मिलन सद्भावना समागम के वकील डॉ. एपी सिंह ने मामले की जांच कर रही कमेटी को शिकायत की कॉपी दी है। उन्होंने घटना को सुनियोजित बताया। वकील डॉ. एपी सिंह ने दो जुलाई को हुई हाथरस घटना को लेकर एक लिखित शिकायत हाथरस के एसपी, एसआईटी हेड और हाईकोर्ट के रिटायर्ड जस्टिस कमीशन को दी। उन्होंने घटना को सुनियोजित बताया और आरोप लगाया है कि ये यूपी सरकार को अस्थिर करने की साजिश है।

वकील ने शिकायत की कॉपी में हाथरस घटना को अंजाम देने वाले आरोपियों को कुछ लोगों द्वारा पहचान लेने का जिक्र किया है। दोषियों की गाड़ियों को भी पहचाने की बात कही है। इसको लेकर उन्होंने एसपी हाथरस और एसआईटी हेड से कई दुकानों की सीसीटीवी फुटेज उपलब्ध कराने का मांग की है।

वकील एपी सिंह ने दावा किया है कि, हाथरस घटना में जो लोग घायल हुए हैं और जो भी लोग वहां मौजूद थे, उसमें से कुछ लोगों ने साजिशकर्ताओं और उनकी गाड़ी को पहचान लिया है। इसमें सफेद स्कॉर्पियो, काली स्कॉर्पियो और बोलरो जैसी गाड़ियां हैं। वकील ने एटा की तरफ जाने वाले रोड की सीसीटीवी रिकॉर्डिंग, अलीगढ़ के तरफ

के टोल और पास के पेट्रोल पंप की सीसीटीवी रिकॉर्डिंग, इसके अलावा अलीगढ़-एटा रोड पर जो भी कैमरे लगे हैं, उसको निकाल कर सुरक्षित रखने की मांग की है। उन्होंने एसआईटी हेड और हाथरस एसपी से उसकी एक कॉपी खुद के लिए भी उपलब्ध कराने की मांग की है, ताकि वो हादसे के वक्त मौजूद लोगों से साजिशकर्ताओं की पहचान करा सकें।

इससे जो भी इस हादसे के वास्तव में दोषी हैं, उनकी पहचान कर गिरफ्तार किया जा सके और इस माध्यम से आगे की कड़ी भी जोड़ी जा सके कि उनको भेजने वाले कौन है। बता दें कि दो जुलाई को भोले बाबा के सत्संग में भगदड़ मचने से 121 लोगों की मौत हो गई थी। मरने वालों में ज्यादातर महिलाएं थीं।